

Il-Ħuttafa

Numru **151**

Marzu – April 2019



Is-Sbejha

€2 għal min mhux membru



#bieb #uttaf...

Ftit ilu fuq it-tv rajt żewġ dokumentarji. It-tnejn kienu fuq in-natura u t-tnejn kellhom preżentatur miexi fil-kampanja jispjega fuq l-annimali li jiltaqa' magħhom. Imma l-imġiba taż-żewġ irġiel kienet differenti ħafna.

L-ewwel preżentatur kull annimal li sab ipprova jaqbd. Sab serp mistoħbi f'ħofra, daħal għalih u ġibdu 'l barra. Biex jurihulna mill-viċin! Ra kukkudrill żgħir nofsu rieqed f'għadira ilma, niżel għalih, qabdu minn denbu u tellgħu l-art. Biex narawh aħjar! Anke ħuta mill-baħar tella' fuq dgħajsa u dam koċċ jifthilha l-garġi u jbagħbas fiha qabel reġa' tefagħha l-baħar.

Il-preżentatur l-iehor qagħad attent biex ma jfixkilx lill-annimali. Meta sab far f'ħofra fid-deżert ma

niżilx għalih imma bil-galbu daħħal kamera żgħira ħafna f'tarf ta' kejbil u qagħad jiffilmjah bil-moħbi. Biex ma jgħammixx għajnejn annimali li joħorġu bil-lejl uża apparat night vision. U dejjem b'lehen eċitat imma minn taht l-ilsien biex ma jagħmilx storbu.

Dawn iż-żewġ preżentaturi t-tnejn għallmuna fuq l-annimali, imma t-tieni wieħed għallimna wkoll kif għandna nuruhom rispett.

L-ewwel preżentatur għamel minn kollox biex jimpresjonana fuq kemm hu hero. Insejt x'jismu!

It-tieni preżentatur ma qagħadx jitbellah u jitmiegħek biex jaqbad l-annimali, imma impressjonani iktar. U naf x'jismu, għax huwa l-iktar naturalista famuż u rispettat fid-dinja. Min hu?

Ovva, Sir David Attenborough! Jekk tħobb il-films tan-natura żgur taf min hu.

U inti. Liema miż-żewġ preżentaturi tixbah? Kif iġġib ruħek meta tiltaqa' ma' annimal?



Sir Dave ma' familja meerkats – rispettu u mħabba lejn l-annimali.

Victor

Victor Falzon
L-Editur



Ritratt ta' Victor Falzon

Is-Sbejha Crimson-speckled moth *Utetheisa pulchella*

Din il-baħrija tassew jixirqilha isimha għax sabiha tassew. Kontra d-drawwa ta' ħafna baħrijiet, din toħroġ binhar mhux bil-lejl u għalhekk nistghu ngawduha fid-dawl naturali. Mhix baħrija kbira u mhix komuni ħafna. Għalhekk jekk tkun b'xortik tilmaħ wahda ddur fuq il-fjuri, ieqaf f'tit osservaha.



Farfett tal-ħurrieq (*red admiral*) fuq fjura tax-xewk abjad.



Happy Birthday Huttafa!

Il-faċċata tal-ewwel hargha tal-magażin f'April 1994.

Jigifieri *Il-Huttafa* għalqet



F'din il-ħargha...

Mill-editur	2
Aħbarijiet	3
Ċiklu fil-periklu	4
Wiċċinu	5
Ta' min huma?	7
Id-daqquqa tat-toppu	8-9
Kolina u Żeppinu	10
Agħtiha l-kulur	11
Ittra	11
Is-sigra ta' Ġuda	12-13
Il-bufula ħamra	14-15
The mudskipper	16

Kitbu f'dil-ħargha

Martina Brancato (National Aquarium), Desirée Falzon, Victor Falzon, Maria Farrugia (Wasteserv)

Klabb

Klabb Huttaf huma l-membri żgħar u żgħażaġh (-18yrs) ta' BirdLife Malta. Il-Klabb jorganizza attivitajiet għall-familja, mixi, żjarat f'riservi naturali, hargiet bil-lanċa u attività ambjentali. Kull xahrejn noħorġu l-magażin *Il-Huttafa* li l-membri jirċievu d-dar bil-posta. It-taqsim tal-membri li għalqu t-13 tisseejjah **Falko**. Shubija fil-klabb hija €10 fis-sena. Tista' tissieħeb ukoll il-familja kollha, li tibda tirċievi wkoll ir-rivista *Bird's Eye View* kull tliet xhur. Shubija għall-**Familja** hija €29.

Kuntatt

tel 21347645 / 21347646
indirizz 57/28 Triq Abate Rigord
Ta' Xbieh XBX 1120
imejl info@birdlifemalta.org
websajt www.birdlifemalta.org

© BirdLife Malta, April 2019
Disinn u produzzjoni Victor Falzon
Stampat għand Poulton's Print Shop

Reg.Vol.Org. VO/0052

Il-baghdan griż (*Montagu's harrier*) huwa għasfur tal-priża li jpassi minn Malta fir-rebbiegħa u fil-harifa. Ftit ġimghat ilu membru tal-publiku sab baghdan griż mara li ma setgħetx ittir. Ittiegħdet għand il-vet li sabu li ma kinitx feruta imma biss għajjena. Il-BirdLife ikkuratha u temgħetha għal ftit ġranet sa ma wasal il-jum biex terġa' tinheles halli tkompli triqitha lejn l-Ewropa. Fir-ritratt tidher seħbitna Alice Tribe mit-tim tal-Conservation tal-BirdLife fil-mument li hełset din il-ġmiel ta' tajra fir-riserva naturali tal-Ghadira, nhar is-16 April 2019. Il-vjaġġ it-tajjeb!

Jekk issibu tajr ferut jew għajjen ċemplu lil BirdLife fuq 79255697

We have lift-off!



Baghdan griż (raġel)



Joseph M Mangion

Is-Simar

It-Tlieta u l-Ġimgha 2pm–7pm
Il-Ħadd 10am–4pm

Sal-aħhar ta' Mejju.

Ir-riservi naturali issa qed jifftu wkoll matul il-ġimgha waranofsinar.

Ghadira

It-Tnejn u l-Ħamis 2pm–7pm
Is-Sibt u l-Ħadd 10am–4pm

Imxejna u ġawdejna!

Fil-31 ta' Marzu 2019 kellna l-Mixja għan-Natura u kif taraw mir-ritratt tal-grupp kellna attendenza tajba ħafna ta' 132 parteċipant (+ kelb!).

Itqajna Ghajn Tuffieħa, inzeratılina ġurnata bnazzi b'riħ ħafif u kulħadd ha gost. Kienet rotta ġdida u ħafna minnha għaddietna mill-kampanja, speċjalment il-park tal-Majjistral. Hemmhekk waqafna nistrieħu u kellna wkoll xi logħob u fittixna pjanti tax-xagħri.

Komplejna lejn il-Prajjet fejn hemm Popeye Village, għaddejna mill-Bajja

tal-Mellieħa, minn hdejn ir-riserva naturali tal-Ghadira u spiċċajna Foresta 2000. Mixja ta' 8km.

Hemmhekk waqafna u tqassmu rigali zghar lil kull min ġabar xi flus. L-ikbar ġabra saret minn Rosaleen Thenner Caruana, u warajha Giuliana Caruana Debono u Zoe Maria Tabone. B'kollox ingabru **€1118.20**. B'dawn il-flus se jinxtraw *explorer kits* biex jintużaw waqt attivitajiet tal-BirdLife.

Grazzi lil kull min ha sehem u lil-leaders li organizzaw din il-mixja.



Imxejna fil-Park tal-Majjistral...



Fittixna l-fjuri...



Rosaleen





Peter u Sylvia, Maris u Sky huma żewġ pari tewmin ħbieb b'rabta speċjali bejniethom: li jekk jaqdbu id xulxin jibdew jifhmu x'inhom t'f'inhom in-natura!



Ċiklu fil-periklu

"Ha naraw b'xiex se toħroġ illum Miss Rebecca!"

Sky u oħtu t-tewmija Maris kienu qegħdin waqt lezzjoni tax-Xjenza u l-ġhalliema tagħhom kienet taf tagħmlu haġ is-suġġett. Illum kienu qed jitghallmu fuq l-evaporazzjoni.

"Il-ġimgha d-dieħla rridkom iġġibuli eżempju ta' evaporazzjoni li taraw madwarkom," qaltilhom il-Miss. "Hudu ritratt miegħu bħala prova li ma niżżiltuhx mill-internet!"

Maris u Sky ma kellhomx idea fejn se jsibuh dan l-eżempju, imma waqt il-brejk marru sabu lil shabhom it-tewmin l-oħra Peter u Sylvia ħalli jaraw kellhomx ideat. Fteħmu biex is-Sibt jinżlu flimkien sa Wied Żagħrun, li kien erba' passi bogħod minn fejn joqogħdu, u jaraw x'isibu.

Wasal is-Sibt u l-erbat itfal niżlu jduru fil-wied. Wara siegħa mixjin kienu għadhom ma sabux eżempju ta' evaporazzjoni, u kienu qed jaħsbu biex iduru lura.

"Qabel ma mmorru għax ma nġhaqqudux idejna?" qal Sky "Forsi fejn ma wasalniex b'għajnejna naslu b'widnejna!" It-tewmin kienu skoprew li meta l-erbgha jaqdbu id xulxin, jibdew jisimghu lehen in-natura.

Fil-pront semgħu ilhna żgħar ippanikjati:

"Ersaq!"

"Fejn tridni nersaq?"

"Fejn hi dik ir-rokna fonda?"

"Ersaqli, ma nistax nieħu nifs!"

B'qalbhom thabbat it-tfal imxew id f'id lejn is-sors tal-ghawġ. Fil-pront indunaw li maġenb il-passaġġ kien hemm ġibjun qed inixxi l-ilma. Xi metru bogħod kien hemm ħofra żgħira fil-blat li kienet imtliet b'dan l-ilma u fformat għadira.

"liiii, ara x'ġara!" qalet Maris, "Xi żringġijiet biedu ġo din l-għadira. U issa l-ilma tal-ġibjun tbaxxa u



Desirée Falzon

m'għadux ħiereġ mix-xaqq. L-ilma tal-għadira qed jevapora bla ma jżdzied mill-ġibjun!"

Fl-għadira t-tfal raw ħafna 'mrieżep jirkagħwġu u jippruvaw isibu biżżejjed ilma fiex jgħixu. Kienu għadhom żgħar u t-tewmin indunaw li l-imrieżep ma kinux se jilħqu jikbru u jsiru żringġijiet qabel ma jixfilhom l-ilma.

"X'se nagħmlu?" qal Sky, "Jekk inhalluhom hawn se jmutu."

"Faċli," wieġeb Peter. "Stennewni hawn...!" U b'dik il-kelma telaq jġiri kemm jiflaħ.

Wara kwarta rawh ġej lura b'biċċa ħabel oħxon f'idejh. Deffes naħa tal-ħabel mit-toqba tal-ġibjun sa ma miss l-ilma u n-naħa l-oħra dendlha għal ġol-għadira.


"Indunajtu x'għamilt? Hloqt pont tal-ilma bejn il-ġibjun u l-għadira u issa l-imrieżep ma jmutux għax il-ħabel f'it f'it jixrob l-ilma mill-ġibjun u jqattru bil-mod fl-għadira. B'hekk l-għadira ma tinxifx!"

It-tliet itfal ċapċpu bil-ferħ. Wara f'it bdew mixjin lura.

"Żomm!" qalet Maris, "insejna xi haġa..." L-oħrajn ħarsu lejha.

"X'insejna?" staqsietha Sylvia.

"Ir-ritratt għal Miss Rebecca!"



Victor Falzon

'mrieżep. Il-frieħ taż-żring (singular marżep), bl-Ingliż *tadpole*

Min jaf darb'ohra x'avventura ha jkollhom shabna t-tewmin!



Wiccinu

Aħbarijiet sbieħ u koroh mid-dinja tal-ambjent

It-tfal iqumu!



Fil-15 ta' Marzu li għadda xi miljun u nofs studenti minn iktar minn 100 pajjiż madwar id-dinja qamu fuq tagħhom, inghaqdu f'lehen wiehed u pprotestaw! Lpprotestaw kontra l-gvernijiet u l-mexxejja tad-dinja li mhu qed jagħmlu xejn biex isolvu l-problema tal-bdil fil-klima. Ħafna laqgħat u konferenzi, paroli, ftehim, stqarrijiet... u t-temperatura xorta tielgħa. Imma issa anke t-tempra tat-tfal tielgħa, għax fl-aħħar qed jirrabjaw u jsemmgħu lehinhom. Prosit studenti. U prosit Greta Thunberg, it-tfajla Żvediza li bdiet dan il-moviment. Skanta Wiccinu!

Dinja iktar ħadra!



Minn studju ta' ritratti tas-satellita, in-NASA sabet li llum hemm iktar siġar fid-dinja milli kien hemm 20 sena ilu! Ħafna minn dan huwa riżultat ta' sforzi kbar minn pajjiżi bħač-Ċina u l-Indja biex iħaddru pajjiżhom iktar. Pereżempju fl-2017 l-Indja kisret ir-rekord dinji meta miljun u nofs voluntiera ħawlu total ta' 66 miljun siġra... fi 12-il siegħa! Dawn l-affarijiet juru li jekk il-bniedem irid jista' jagħmel ġid kbir lin-natura. Ifraħ Wiccinu!

Glaciers going, going...



Il-glasjers tad-dinja qed jinhallu iktar malajr milli kien maħsub. Studju li sar dan l-aħħar wera li kull sena qed jinhallu 390 biljun tunnellata silġ. Das-silġ kollu qed jispičča fil-baħar u l-livell tal-baħar qed jogħla. Mhux biss, imma dak l-ilma ħelu kollu qed inaqas l-imluha tal-baħar f'xi nħawi tad-dinja. Dan jista' jibdel il-kurrenti tal-baħar u jikkawża diżastru shiħ fil-klima u jeqred ħafna plankton, li minnu jiddependu l-foodchains tal-baħar. U dan kollu minħabba t-tniġġis mill-bniedem li qed isaħħan l-arja. Ibki Wiccinu!

Faħam bl-għali



Il-President Amerikan Trump spiss ifaħħar il-power stations tal-faħam, l-iktar f'juwil li jniġġes l-arja. Imma donnu f'wicču ħa jibqa' għax il-faħam qed isir għali. Ftit ġimgħat ilu kkonfermaw li fl-Istati Uniti l-produzzjoni tal-enerġija nadifa mix-xemx u r-riħ issa saret irħas mill-produzzjoni tal-faħam. Dan ħa jwassal biex ħafna power stations tal-faħam ifallu u jagħlqu, għax kulhadd ħa jkun irid elettriku rħis mix-xemx u r-riħ. U iktar ma l-enerġija nadifa ssir popolari iktar il-prezz tagħha jkompli jaqa'. Ir-Renju Unit, il-Kanada u l-Ġermanja diġà ddeċidew li sas-snin 2025–30 ħa jkunu għalqu l-power stations tal-faħam kollha f'pajjiżhom. Ifraħ Wiccinu!

Irid jeqred l-Amazzon...



Il-President Bolsonaro tal-Brazil huwa għadu kbir tal-ambjent. Kif leħaq mexxej f'Jannar 2019 beda jnaqqar u jneħhi l-liġijiet li jħarsu l-foresta Amazzon. Irid itajjar il-popli indigeni, jaqta' s-siġar kollha u jibdel il-foresta f'ranches għall-baqar (biex isiru burgers Amerikani) u biex iħaffer għaž-żejt u għad-deheb. Tant hu ħerqan biex jeqred il-foresta li issa anke stieden lil sieħbu l-President Amerikan Trump (għadu ieħor tal-ambjent) biex jgħinu fil-proġett biex jirvina l-Amazzon. Is-sena l-oħra l-Amazzon tilfet 7800km² ta' foresta. Ohroġ il-maktur Wiccinu!

energetic companion



Bank of Valletta is by my side every day, assisting me to a better financial future, whatever stage in life I am in. Bank of Valletta, my lifetime companion.

www.bov.com or contact 2131 2020.

Issued by Bank of Valletta p.l.c., 58, Triq San Żakkarija, Il-Belt Valletta VLT 1130

Bank of Valletta p.l.c. is a public limited company regulated by the MFSA and is licensed to carry out the business of banking and investment services in terms of the Banking Act (Cap. 371 of the Laws of Malta) and the Investment Services Act (Cap. 370 of the Laws of Malta).

BOV
Bank of Valletta

Ta' min huma?

Fir-rebbiegħa l-għasafar ikunu beżlin ħafna jibnu l-bejtiet, ibidu l-bajd u jrabbu familja flieles. Kull għasfur jibni bejta bi stil differenti. Hawnhekk hawn ħames bejtiet ta' ħames għasafar differenti li jbejtu f'Malta, u isfel hemm stampi ta' dawn l-għasafar.

Taf tqabbel il-bejta mal-għasfur?



1

Charles Coleiro



2

Joe Sultana



3

Joe Sultana



4

Joe Sultana

L-iżgħar bajda ta' għasfur fid-dinja hija l-bajda tal-bee hummingbird. Twila biss 6.9mm.



Jiġifieri daqshekk!



Denis Cachia

Għasfur tal-Bejt
Spanish Sparrow



5

Charles Gauci



Aron Tanti

Monakella
Little Ringed Plover



Denis Cachia

Gallozz Iswed
Moorhen



Aron Tanti

Bufula Sewda
Sardinian Warbler



Matthew Borg Cardona

Blongun Żgħir
Little Grebe

Tweġibiet f'pagna 11.



Daqquqa tat-toppu

Hoopoe *Upupa epops*




Ritratt ta' Aron Tanti mehud fil-Park tal-Majjistral





L-Avventuri ta'



Kolina l-Kokka u Żeppinu ż-Żring

Żeppinu huwa żring fuq ruħu u n-Nanna Kolina hija kokka xejn inqas fuq tagħha. Minkejja li Kolina xwejha u Żeppinu żagħżuġh, flimkien dawn it-tnejn ikollhom avventuri mill-iktar interessanti.



Żeppinu. Kolina, taf fuq x'għallmuna llum l-iskola? Fuq it-3Rs, jigiifieri **Reduce**, **Reuse**, **Recycle**, u kemm hu importanti li nżommuhom f'din l-ordni.

Kolina. Qalulkom sewwa Żeppinu. **Reduce** hija l-iktar importanti. Għandna dejjem noqogħdu attenti li mill-bidu nett ma niġġenerawx skart għalxejn.

Żeppinu. Hekk hu! Pereżempju nirrifjutaw l-istraw meta nixtru xarba, jew ġelat nixtruh f'cone ħalli nevitaw it-tazza u l-kuċċarina tal-plastik. U qabel nixtru xi ħaġa naraw jekk veru għandniex bżonnha. Affarijiet sempliċi imma li mhux dejjem jiguni f'moħħi mill-ewwel jien.

Kolina. Hemm min jaħseb li diffiċli tnaqqas l-iskart, imma fil-verità faċli ħafna ladarba tidra.

Żeppinu. Qalulna wkoll li t-tieni ħaġa għandha tkun li prodott nergġhu nużawh - **Reuse**. Imma kif tista' tagħmel dan, ngħid jien?

Kolina. Dażgur li tista', Żeppinu. Pereżempju jekk qalziet m'għadux jigik aġġtih lil ħaddieħor li jista' jilbsu. Jew flok tixtri flixkun ilma żgħir tixtri flixkun li jista' jerga' jintuża aktar minn darba u timlieh minn flixkun ikbar jew minn xi filter tal-ilma.

Żeppinu. Interessanti! Jekk kulhadd jagħmel hekk ma tantx ikollna skart.

Kolina. Hekk hu! U fl-aħħar nett importanti biex l-iskart li ma stajniex nevitaw nippruvaw nirriċiklawh - **Recycle**. Dan nagħmluh billi skart ta' karti, plastik u metall nadif nisseparawh għolborża l-griża jew il-ħadra. Il-ħgieg nagħmluh go kaxxa tal-kartun u noħorguh biex jingabar skont l-iskeda tal-lokalità li ngħixu fiha.

Żeppinu. Imma mhux kollox jista' jigi riċiklat, hux hekk?

Kolina. Le, mhux kollox. Għalhekk li nnaqqsu l-iskart huwa dejjem l-aktar importanti, aktar importanti mir-riċiklaġġ. Anqas ma nużaw prodotti, anqas niġġeneraw skart u tnigġis. B'hekk nibzgu għall-ambjent u niffrankaw il-flus fl-istess ħin.

Żeppinu. U jien dejjem kont naħseb li t-3Rs tfisser *Ragel Ried Rixa!*


Kolina. X'rixa hi Żeppinu! Ta' moħħok?

Żeppinu. Mhux ta' kokka intelligenti bħalek, tgħid!

Agħtiha l-kulur...

Victor Falzon

Farfett tax-Xewk Painted Lady



Jekk għandek tpingija
tan-natura li tixtieq
ingibuhielek fil-magażin
ibghathielna fuq dan
l-imejl:
[education@
birdlifemalta.org](mailto:education@birdlifemalta.org)



Għaliex jgħidulu
tax-xewk? Iniggeż?

Le ruhi. Dak għax id-dudu
tiegħu jiekol weraq tax-xewk.



Tweġibiet
Qabbel il-Bejta mal-Ghasfur (p. 7)

- 1 = Blongun Żgħir
- 2 = Bufula Sewda
- 3 = Gallozz Iswed
- 4 = Ghasfur tal-Bejt
- 5 = Monakella



Ittra...

Silta minn ittra mqanqla li bagħtitlha l-membri Clarissa minn Ħal Lija, qalbha sewda li l-ġnien li tant tħobb se jindifen taħt binja għolja.



Għażiż Editor,

Fil-ġnien tagħna tghidx kemm naraw ghasafar, annimali u pjanti. Imma dan dalwaqt se jinqered għax id-dar ta' hdejna nbighet u flokha ħa jibnu hames sulari li se jittfa' lilna u tliet kwarti tal-ġnien tagħna fid-dell. Warajna s'issa hliet għonna m'hemm.

Nixtieq kieku tagħmlu iktar pressjoni u tqajmu kuxjenza fuq dan li qed jiġri madwarna. Meħmużin ritratti ta' żewġt iħbieb helwin li jiġu jżuruna, u dehra tal-mostru, li għadu jrid jiġi approvat. L-ghasafar dalwaqt ma jsibux kenn iktar madwarna għax issa hadd ma jkun irid joqgħod hdejn mostro ta' appartamenti hliet biex jibni iktar appartamenti!

Grazzi tax-xogħol ferm sabiħ u utli li tagħmlu. Grazzi u tislijiet.



Clarissa Cassar

Għażiża Clarissa,

Grazzi tal-ittra tiegħek u tar-ritratti helwin ta' pitirross u bufula sewda. Hija hasra kbira li tant għonna qed jintradmu taħt il-konkos jew biex jinbidlu f'pixmapi privati.

Il-BirdLife qatt ma waqfet tiġġieled kontra l-iżvilupp bla kontroll u bla pian. Flimkien ma' għaqdiet oħrajn spiss nipprotestaw biex il-ftit berah li baqa' ma jkomplix jitnaqqar.

Qed nagħmlu pressjoni speċjali biex insalvaw spazji hodur fil-qalba tal-irhula u anke fl-iskejjel.

Imma l-kilba għall-flus hija kbira wisq u hafna awtoritajiet ma jimpurtahomx min-natura. Għalhekk nawguralek li tibqa' membru u tibqa' ssemma' lehnnek favur in-natura.

L-Editor

is-sigra ta' Guda

Judas Tree *Cercis siliquastrum*

Fil-ġimghat bikrin tar-rebbiegħa s-sigra ta' Ġuda mill-ewwel tagħrafha, anke jekk tkun sigra waħda mrekna qalb mitt sigra oħra. Tispikka wisq!

Victor Falzon



Desirée Falzon



Desirée Falzon



Victor Falzon



Victor Falzon



Sigra ta' Ġuda bi splużjoni ta' fjuri! Dan juri biċ-ċar li r-ritratt ittiegħed f'Marzu jew f'April.

Din is-sigra jisimha ta' Ġuda għax hemm storja li Ġuda l-Iskarjota ma' sigra bħalha mar tghallaq! U s-sigra tant haditha bi kbira li hmaret bil-misthija ... billi nksiet bi fjuri roża! Frāfa f't stramba u makabra...



Iz-zokk

Is-sigra ta' Ġuda hija waħda mis-sigra li fil-ħarifa tnixxef u twaqqqa' l-weraq kollha. Fix-xitwa ma jibqa' xejn ħlief firxa folta ta' zkuk. Iz-zokk l-oħxon u l-friegħi l-kbar tas-sigra ta' Ġuda huma ta' lewn griż skur u jkollhom ħafna flieli; iz-zkuk l-irraq ikunu iktar lixxi.

Il-fjuri

Kif tibda r-rebbiegħa s-sigra ta' Ġuda tqum mir-raqda tax-xitwa u tibda ttella'... mhux weraq imma fjuri! Il-fjuri jikbru mhux biss fi truf il-friegħi godda imma anke mill-friegħi l-kbar. Fi ftit granet s-sigra titgħatta kważi kollha b'kisja fjuri roża skuri sa ma ssir huġġieġa shiħa ta' fjuri. Din is-sigra tassew taf turi l-bidla fl-istaġuni!

Il-weraq

Wara li tkun infexxet f'dik l-isplużjoni ta' fjuri, is-sigra ta' Ġuda tibda tkabbar il-weraq għax mingħajr dawk ma tkunx tista' tikber. Il-weraq tas-sigra ta' Ġuda wkoll jingħaraf malajr għax huwa tond u aħdar ċar. Għall-ewwel ikun aħdar kważi highlighter (kif jidher fir-ritratt), imma wara ftit ġimghat jiskura ftit.



Il-frott u ż-żerriegħa

Għalkemm hija sigra, is-sigra ta' Ġuda hija fil-fatt mill-familja tal-piżelli! Il-frotta tagħha hija miżwet biż-żerriegħa stivati hdejn xulxin kif ikunu l-imżiewet tal-piżelli u l-ful. Jekk tkun iddakkret sew, is-sigra tipproduċi gzuz minn dawn l-imżiewet fil-ħarifa.

L-imqass tal-weraq

Ħafna insetti jżuru s-sigra ta' Ġuda biex jixorbu mill-fjuri. Imma hemm naħla li mhux għall-fjuri tiġi imma għall-weraq. Din hija l-**imqass tal-weraq** (common leafcutter bee). Din-naħla tqatta' ċrieki puliti mit-truf tal-werqa, mhux biex tikkollhom imma biex tirrumblihom f'tubu biex tibni l-bejta tagħha!





Victor Falzon

Il-Bufula Hamra

Maħbuba tal-beraħ

Għasfur żgħir u mgerrex li ftit nies jarawh jew jafu bih.

Ir-ras griża u l-wiċċ skur juru li dan raġel.

iċ-ċirku abjad madwar għajnya hija r-raġuni għaliex bl-Ingliż jgħidulha 'spectacled', għax qisha liebsa n-nuċċali!

Il-kannella fuq il-ġwienah u l-leħña qasniha fuq sidirha u żaqqa huma r-raġuni għaliex ngħidulha 'hamra'.

Il-munqar irqiġ huwa għodda tajba biex jaqbad insetti żgħar.

Isem xjentifiku *Sylvia conspicillata*
Isem bl-Ingliż **Spectacled Warbler**
Daqs **12-13cm** Piż **8-10g**
Ikel **insetti, dud, xi frott irqiġ**
Ħabitat **Xagħri u makkja**
Status **Residenti u skarsa**



Jekk trid titgħalliem iktar fuq l-għasafar li jbejtu f'Malta **The Breeding Birds of Malta** huwa l-ktieb għalik. Għall-bejgħ mill-BirdLife u hwienet tal-kotba.



Joe Sultana



Il-bejta tinbena fil-baxx f'arbuxxell folt, bħa xorbett jew tulliera. Il-mara tbid fiha xi 4-5 bajdiet.

Menu varjat! Kif jidher f'dawn ir-ritratti, il-ġenituri jitimġhu lill-frieħ tagħhom varjetà kbira ta' insetti u invertebrati.

Qerd in-nemel ▶



Qerd in-nemel x'jahbat?

Qerd in-nemel? Insett mislut u delikat, bl-Ingliż **ant-lion**. Jghidulu hekk ghax iż-żgħir tiegħu jagħmel hoħor fir-ramel li fihom jaqa' n-nemel dritt għal ġo halqu.

X'gost!

Joe Sultana



Daqs proprju ta' bajda tal-bufula ħamra ▶



grillu

Denis Cachia



xagħat ta' farfett jew baħrija

Denis Cachia



Denis Cachia



brimba jew busaqajn

Joe Sultana



naħla jew żunżana

Victor Falzon



Busaqajn (harvestman)

Il-bufula ħamra thobb ambjent miftuħ. F'Malta tgħix u tbejjet f'xagħri mwarrab b'arbuxxelli baxxi u folti, bħal dar-ritratt fl-inħawi ta' Ras il-Pellegrin.



YOURS TO DISCOVER

THE MUDSKIPPER

Mudskippers are amphibious fish – they live in and out of water.

HOW CAN THEY BREATHE?

They can absorb oxygen through their skin, their throat and their mouth. They can also retain air bubbles in their gills!

Mudskippers' eyes resemble frogs' eyes! They are large and sit on top of their blunt heads. They can move independently of each other and they can see above and under the water surface at the same time!

HOW DO THEY WALK?

These fish make use of type of movement known as 'crutching'. This name is given because their pectoral fins resemble a pair of crutches.



**WHERE DO THEY LIVE?
IN THE MANGROVE FOREST!**
Mangroves are SURVIVORS!!
They live in conditions that would quickly kill most plants.

And, as their name suggests, they are great jumpers! They can jump up to 60 cm in air!



**COME TO VISIT THEM AT THE
MALTA NATIONAL AQUARIUM!**

**IN THE NEXT ISSUE we're
going to discover the amazing
world of Mangroves!**